

Download from: aghalibrary.cm

د معاملاتو شرعي بنسټونه

(هغه شرعي آداب او بنسټونه چې پيژندل يې پر هر تجار واجب دي)

تأليف

آن لاین اسلامي لارښود

www.dawat610.com

د معاملاتو شرعي بنسټونه

(هغه شرعي آداب او بنسټونه چې پيژندل يې پر هر تجار
واجب دي)

تأليف

آن لاین اسلامي لارښود

www.dawat610.com

د موضوعاتو لړلیک

لومړۍ برخه

تجارت پیژندنه

د تجارت فضیلت

د امین او صادق تجار فضیلت

په تجارت کې د خیانت بد عواقب (پایلې)

د مسلمان تجار او کاسب آداب

دوهمه برخه

د معاملاتو او تجارت شرعي بنسټونه

اول بنسټ جنس یا مال او قیمت به حلال وي

دوهم بنسټ خپل منځي رضامندي

درېم بنسټ د ظلم حرمت

څلورم بنسټ ، دین ، عقل او سر مال ته به ضرر نه وي

پنځم : په معاملاتو کې غرر منع دی

شپږم بنسټ ، عقل او تمیز

اووم بنسټ سود حرام دی

آتم بنسټ ، په معاملاتو کې جواړي یا قمار حرام دی

نهم بنسټ ، د احتکار حرمت

تجارت

د تجارت تعريف :

تجارت په لغت کې گټې ته وايي ، تجارت ته په شريعت کې بيع هم وايي ، بيع په لغت کې تبادلې (د مال راكړې وركړې) ته وايي.

د شريعت په اصطلاح کې په حلاله طريقه او د طرفينو په رضامندی خرڅولو او اخيستلو يا معاملاتو ته تجارت وايي.

د تجارت فضيلت :

د تجارت د فضيلت د پاره دا هم كفايت كوي چې تجارت ته په قرآنكريم كې د الله تعالى فضل ويل شوی دی ، الله سبحانه وتعالى فرمايي : [وَأَخْرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ] (مزمّل ۲۰).

ژباړه : او (ځينې) نور د تاسې به سفر كوي (لپاره د تجارت او معاملاتو) په ځمكه كې او لټوي به دوی (رزق) له فضله د الله.

او فرمايي : [فَإِذَا فُضِّيتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ] (الجمعه ۱۰).

ژباړه : هر كله چې ادا كړ شي لمونځ (د جمعې) نو خواره شئ تاسې په ځمكه كې او ولټوئ تاسې له فضله د الله (د بيع ، تجارت او معاملاتو د پاره خواره شئ).

رسول الله صلى الله عليه وسلم فرمايي : «مَا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلِ يَدِهِ» (البخارى ۲۰۷۲).

يعني : ددې نه ښه روزي بله نشته چې سړى يې پخپل لاس په زحمت سره حاصله كړي.
رسول الله صلى الله عليه وسلم فرمايي : «طلب كسب الحلال فريضة بعد الفريضة» (رواه البيهقي).

يعني : حلال كسب لاس ته راوړل د فرضو نه پس فرض دى.

د جناب رسول الله صلى الله عليه وسلم نه پوښتنه وشو چې كوم كسب پاك دى ؟
رسول الله صلى الله عليه وسلم وفرمايل :

«عمل الرجل بيده و كل بيع مبرور» (خرجه البزار وصححه الحاكم).

يعني : د سړي د لاس كار او هغه پيرودل او پلورل چې په هغه كې خيانت نه وي.

همدارنگه رسول الله صلى الله عليه وسلم فرمايي: «إن أطيّب الكسب، كسب التجار، الذين إذا حدثوا لم يكذبوا، وإذا ائتمنوا لم يخونوا، وإذا وعدوا لم يخلفوا، وإذا اشتروا لم يذموا، وإذا باعوا لم يصرّوا، وإذا كان عليهم لم يمتلوا، وإذا كان لهم لم يعسروا» (البيهقي، الجامع الصغير السيوطي).

ژباړه: په كسبونو كې غوره كسب تجارت دی ، هغه تجارت چې د خبرو پر مهال دروغ نه وايي ، په امانت كې خيانت نه كوي ، په وعده وفا كوي ، د خپل قرض په ادا كولو كې مشكل نه جوړوي په غوښتولو كې سخت گير نه وي ، د خرڅولو په وخت كې په صفت كولو كې مبالغه نه كوي (بې ځای صفت نه كوي) ، او د خرڅولو پر مهال د نورو بد نه وايي.

د امين او صادق تجار فضيلت :

رسول الله صلى الله عليه وسلم فرمايي: «التَّاجِرُ الصَّدُوقُ الْأَمِينُ مَعَ النَّبِيِّينَ وَالصِّدِّيقِينَ وَالشُّهَدَاءِ» (الترمذي ۱۲۰۹).

يعني: رښتيا ويونکی او امانتدار تجار به د انبياؤ ، رښتيا ويونکو او شهيدانو سره وي. او فرمايي: «التَّاجِرُ الْأَمِينُ الصَّدُوقُ مَعَ الشُّهَدَاءِ يَوْمَ الْقِيَامَةِ» (صحيح الترغيب ، ابن ماجه و حاكم).

يعني: امانتدار او رښتيا ويونکی تجار به د قيامت په ورځ له شهيدانو سره وي.

په تجارت كې د خيانت بد عواقب (پايلې) :

۱- له رفاعه بن رافع رضی الله عنه څخه روايت دی چې رسول الله صلى الله عليه وسلم فرمايل: «إِنَّ التُّجَّارَ يُبْعَثُونَ يَوْمَ الْقِيَامَةِ فُجَّارًا، إِلَّا مَنْ اتَّقَى اللَّهَ وَبَرَّ وَصَدَقَ» (الترمذي ۱۲۱۰) (ابن ماجه ۲۱۴۶).

ژباړه: يقيناً تجاران به د قيامت په ورځ فاجران پورته كيږي بغير له هغو تجارانو څخه چې له الله تعالى څخه وېرېږي ، ښه عمله او صادق وي.

علامه مبارکفوري په شرح د دغه حديث كې وايي: (بغير له هغه چې له الله څخه وويږي)، يعني: په تجارت كې خيانت ، قلب او فريب و نه كړي او د خلكو سره په صداقت سره معامله كوي.

په پورته حديث كې د (فاجر) لفظ اكثره شارحينو په درواغو قسمونو باندې تفصيل كړی دی.

۲- همدارنگه له عبدالرحمن بن شبل رضی الله عنه روایت دی چې رسول الله صلی الله علیه وسلم فرمایلي: «إِنَّ التُّجَّارَ هُمُ الْفُجَّارَ ، قِيلَ يَا رَسُولَ اللَّهِ ؟ أَوْ لَيْسَ قَدْ أَحَلَّ اللَّهُ الْبَيْعَ ؟ قَالَ : بَلَى ، وَلَكِنَّهُمْ يُحَدِّثُونَ فَيَكْذِبُونَ ، وَيَحْلِفُونَ فَيَأْتُمُونَ» (رواه احمد ، حاكم و سلسلة صحيحة).

يعني: يقيناً تجاران فاجران دي ، چا وويل يا رسول الله ! نو آيا الله تعالى تجارت نه دی حلال کړی ؟ و يې فرمايل : هو (حلال دی) ، مگر هغوی درواغ وايي او په درواغو قسم يادوي ، په همدې وجه هغوی گناهکار دي.

۳- رسول صلی الله علیه وسلم فرمایي: «من اشترى ثوبا بعشرة دراهم وفيه درهم حرام لم يقبل الله صلاته ما دام عليه» (رواه أحمد).

ژباړه: څوک چې يو جامه په لس درهم واخلي او په هغه کې يو درهم حرام وي خو چې دغه جامه استعمالوي لمونځ يې نه قبلېږي.

۴- رسول صلی الله علیه وسلم فرمایي: «يا معشر التجار إن الشيطان والإثم يحضران البيع، فشوبوا ببيعكم بالصدقة» (الترمذي ۱۲۰۸ حسن صحيح).

ژباړه: ای د تجارو ډلې! د تجارت سره گناه او شيطان تړلي دي ، نو ومينځئ تجارت خپل په صدقه سره (زياته صدقه ورکوي).

۵- د ابی هريرة رضی الله عنه نه روایت دی چې رسول الله صلی الله علیه وسلم فرمایلي: «ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ، وَلَا يَنْظُرُ إِلَيْهِمْ: رَجُلٌ حَلَفَ عَلَى سِلْعَةٍ لَقَدْ أُعْطِيَ بِهَا أَكْثَرَ مِمَّا أُعْطِيَ وَهُوَ كَاذِبٌ، وَرَجُلٌ حَلَفَ عَلَى يَمِينٍ كَاذِبَةٍ بَعْدَ الْعَصْرِ لِيَقْتَطِعَ بِهَا مَالَ رَجُلٍ مُسْلِمٍ، وَرَجُلٌ مَنَعَ فَضْلَ مَاءٍ، فَيَقُولُ اللَّهُ: الْيَوْمَ أَمْنَعُكَ فَضْلِي كَمَا مَنَعْتَ فَضْلَ مَا لَمْ تَعْمَلْ يَدَاكَ.» (البخاري: ۲۳۶۹).

ژباړه: درې ډلې دي چې د قيامت په ورځ له هغوی سره الله تعالى خبرې نه کوي ، او هغوی ته نظر نه کوي: يو هغه کس چې قسم خوري چې ما خپل تجارتي جنس په دومره قيمت اخيستی حال دا چې حقيقي قيمت يې هغه نه وي او دروغ وايي ، بل هغه سړی چې وروسته له مازديگر څخه په دروغو قسم کوي تر څو د مسلمان مال پخپل تصرف کې راوړي ، بل هغه څوک چې د اضافي اوبو يا عامو اوبو د ورکولو مانع شي ، پس الله تعالى فرمایي: نن ورځ زه تا د خپل فضل څخه محروموم لکه څنگه چې تا نور د هغه اوبو نه محروم کړی وو چې ستا کسب نه وو.

پس ویلای شو چې تجارت د ټولو کسبونو څخه غوره کسب دی مگر د هغه چا د پاره چې په تجارت کې امانتداره او صادق وي ، بې انصافه ، درواغ ویونکی او فریب ورکونکی نه وي.

د مسلمان تجاراو کاسب آداب

۱- صالح نیت :

تجاره وروره ! خپل نیت دې د حلال رزق طلب او د حرامو څخه د ځان او اولاد د نجات سبب وگرځوه او خپل دغه عمل د الله تعالی د رضایت وسیله وگرځوه ، صالح نیت ددې سبب کیږي چې د بنده د پاره عادي کارونه هم عبادت وشمېرل شي او بنده د هغه په وسیله الله تعالی ته نږدې شي ځکه په حدیث شریف کې راغلي دي : «إنما الأعمال بالنیات وإنما لكل امرئ ما نوى» (البخاري).

یعني : د ټولو عملونو قبلېدل په نیت پورې اړه لري ، انسان ته د ده د نیت موافق ثواب او بدله ورکول کیږي.

۲- بازار ته د داخلېدو په وخت کې ذکر کول :

حضرت عمر رضی الله عنه روایت کوي چې رسول الله صلی الله علیه وسلم فرمائي : «من دخل السوق فقال لا إله إلا الله وحده لا شريك له، له الملك وله الحمد، يحيي ويميت، وهو حي لا يموت، بيده الخير، وهو على كل شيء قدير، كتب الله له ألف ألف حسنة، ومحا عنه ألف ألف سيئة، ورفع له ألف ألف درجة» (رواه الترمذي وابن ماجه). وقال المنذري: (وإسناده حسن متصل ورواته ثقات أثبات، الترغيب والترهيب ۵۱۷/۲، وحسنه العلامة الألباني في صحيح الترغيب والترهيب ۳۰۹/۲).

ژباړه : څوک چې بازار ته داخلېږي داسې به وايي : «لا إله إلا الله وحده لا شريك له، له الملك وله الحمد، يحيي ويميت، وهو حي لا يموت، بيده الخير، وهو على كل شيء قدير» ، الله تعالی به ده لره زر زر نیکی وليکي ، او له ده څخه به زر زر بدی لري کړي او زر زر درجې به یې لوړې کړي.

۳- په خرڅولو او اخیستلو کې نرمه رویه او سلوک (د سخت گيږي ترک) :

مسلمان تجار به په تجارت کې له خلکو سره نرمه رویه کوي. د جابر رضی الله عنه روایت دی چې رسول الله صلی الله علیه وسلم فرمائي : «رحم الله رجلاً سمحاً إذا باع وإذا اشترى وإذا اقتضى» (رواه البخاري).

يعني : الله تعالى دې پر هغه سړي رحم وكړي چې په خرڅولو ، اخیستلو او خپل حق غوښتلو (د قرص په غوښتلو) کې آساني او نرم سلوك كوي.

همدارنگه د ابی هريرة رضی الله عنه نه روایت دی چې رسول الله صلی الله علیه وسلم فرمایلي : «إن الله يحب سمح البيع سمح الشراء سمح القضاء» (رواه الترمذي و صحيح الترغيب والترهيب ۳۲۷/۲).

يعني : الله تعالى هغه خرڅول او اخیستل او حق غوښتل خوښوي چې په هغه کې نرمه رویه او آسانگيري وي.

۴- په معامله کې امانتداري او صداقت :

اصلاً د مسلمان لوی صفت صدق او امانتداري ده مسلمان هیڅکله خاین صفته او غل صفته نشي کیدای مسلمان به په ټولو امورو کې د صدق او امانت خیال کوي ، الله سبحانه وتعالی فرمائي : [يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ] (التوبة ۱۱۹).

ژباړه : ای مؤمنان له الله څخه وویریئ او له صالحانو خلکو سره ملگري شئ. او همدارنگه فرمائي : [إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَانِتِينَ وَالْقَانِتَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّائِمِينَ وَالصَّائِمَاتِ وَالْحَافِظِينَ وَالْحَافِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا] (الأحزاب الآية ۳۵).

ژباړه : يقيناً مسلمانان نارينه او مسلمانانې بنځې ، مؤمنان نارينه او مؤمنانې بنځې ، اطاعت كوونكي نارينه او اطاعت كوونكي بنځې ، رښتني نارينه او رښتني بنځې ، صبر كوونكي نارينه او صبر كوونكي بنځې ، تواضع كوونكي نارينه او تواضع كوونكي بنځې ، خيرات وركونكي نارينه او خيرات وركونكي بنځې ، روژه نيونكي نارينه او روژه نيونكي بنځې ، پاك لمنه نارينه او پاك لمنې بنځې ، او هغه نارينه چه د الله تعالى ذكر زيات كوي او هغه بنځې چې د الله تعالى ذكر زيات كوي تيار كړی دی الله تعالى دوی (ټولو ته) مغفرت او لوی اجر (جنت) دی.

د ابن مسعود رضی الله عنه روایت دی چې رسول الله صلی الله علیه وسلم فرمائي : «إن الصدق يهدي إلى البر وإن البر يهدي إلى الجنة وإن الرجل ليصدق حتى يكتب عند الله صديقاً وإن الكذب يهدي إلى الفجور وإن الفجور يهدي إلى النار وإن الرجل ليكذب حتى يكتب عند الله كذاباً» (رواه البخاري والمسلم).

ژباړه : يقيناً صداقت بنده د نيکۍ طرف ته بيایي او نيکي بنده د جنت طرف ته بيایي تر دې پورې چې رښتيا ويونکی سړی د الله په نزد صدیق وليکل شي ، او يقيناً چې درواغ سړی د بدو کارونو طرف ته بيایي او بد کارونه سړی د اور طرف ته بيایي تر دې پورې چې درواغ ويونکی سړی د الله په نزد درواجن وليکل شي.

د مسلمان تجار به اصل مطلب صدق وي ، په حديث شريف کې راغلي دي چې :
«البَّيْعَانُ بِالْخِيَارِ مَا لَمْ يَتَفَرَّقَا فَإِنْ صَدَقَا وَبَيْنَا بَوْرُكٌ لَّهُمَا فِي بَيْعِهِمَا وَإِنْ كَذَبَا وَكَتَمَا مُحَقِّقٌ بَرَكَةٌ بَيْعَهُمَا» (رواه البخاري).

ژباړه : خرڅونکی او اخیستونکې څو پورې چې يو له بله نه وي جلا شوي د معاملی د فسخې حق لري او زیاته یې کړه : که هغوی رښتيا ووايي او د جنس عیب بیان کړي نو د هغوی په معامله کې به خیر او برکت وي او که د جنس عیب پټ کړي او درواغ ووايي د هغوی معامله به یې برکته وي.

۵- ښه اخلاق :

مسلمان تجار به په معامله کې ښه اخلاق کوي ځکه ښه اخلاق د تجار د پاره د دنیا او آخرت گټه ده ، د دنیا گټه یې دا ده چې کوم تجار ښه اخلاق ولري د هغه به ډیر مشتریان وي او ډیر خلک به د هغه سره معامله کوي او د آخرت گټه یې دا ده لکه څنګه چې په حديث شريف کې راغلي دي : «مَامِنْ شَيْءٍ أَثْقَلُ فِي مِيزَانِ الْعَبْدِ الْمُؤْمِنِ يَوْمَ الْقِيَامَةِ مِنْ حُسْنِ الْخُلُقِ وَإِنَّ اللَّهَ يُبْغِضُ الْفَاحِشَ الْبَدِيَّ» (الترمذی و صحیح الجامع).

ژباړه : د قیامت په ورځ به د مؤمن بنده د پاره بل هېڅ یو عمل بغير له ښو اخلاقو نه زیات وزمین نه وي ، الله تعالی بېهوده خبرې کونکی او بې حیاء خبرې کونکی بد گڼي.

تاسې ته به معلومه وي چې د اسلام په شروع کې ډیر خلک د تجارانو د نیک سلوک او ښو اخلاقو په وجه مسلمان شوي دي.

۶- په وزن او اندازه کې عدل کول :

الله سبحانه وتعالی فرمائي : [وَأَوْفُوا الْكَيْلَ وَالْمِيزَانَ بِالْقِسْطِ] (الأنعام الآية ۱۵۲).

ژباړه : او پوره کوی تاسې پیمانې او تول په عدل او انصاف سره.

او فرمائي : [وَيْلٌ لِلْمُطَفِّفِينَ الَّذِينَ إِذَا أَكْتَالُوا عَلَى النَّاسِ يَسْتَوْفُونَ وَإِذَا كَالُوهُمْ أَوْ وَزَنُوهُمْ يُخْسِرُونَ أَلَا يَظُنُّ أُولَئِكَ أَنَّهُمْ مَبْعُوثُونَ لِيَوْمٍ عَظِيمٍ يَوْمَ يَقُومُ النَّاسُ لِرَبِّ الْعَالَمِينَ] (المطففين الآيات ۱-۶).

ژباړه : هلاکت او تباهي ده کم کوونکو لره هغوی چې له خلکو څه پیمانې کوي نو پوره یې اخلي او چې نورو ته یې پیمانې ورکوي یا یې ورتلي نو کمې پکې کوي آیا په دې باور نلري چې : راپورته به کړای شي یوې لويې ورځې ته په دې ورځ به ټول خلک د رب العالمین په وړاندې ودریږي.

۷- پخپل عهد وفا کول :

[يَا أَيُّهَا الَّذِينَ آمَنُوا أَوْفُوا بِالْعُقُودِ] (المائدہ).

ژباړه : ای مؤمنانو پر خپلو وعدو وفا کوئ.

په وعده وفا کول د مسلمان ستر صفت دی

[وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ] (المومنون ۸).

ژباړه : او هغه کسان (کامياب شول) چې دوی د امانتونو او وعدو رعايت کوونکي دي. د وعدې مخالفت کول د منافقت نښه ده ، په حديث شريف راغلي دي : عن أبي هريرة، عن النبي صلى الله عليه وسلم قال: «آية المنافق ثلاث: إذا حدث كذب، وإذا وعد أخلف، وإذا أؤتمن خان» (البخاري).

ژباړه : له ابوهريرة نه روايت دی چې رسول الله صلى الله عليه وسلم فرمايي : د منافق درى نښې دي : چې کله خبرې کوي دروغ وايي ، کله چې وعده وکړي په هغه وفا نه کوي او که امانت ور ته ورسپارل شي په هغه کې خيانت کوي.

۸- د پښېمانه کس څخه په ښه شان خپل مال اخيستل :

که څوک په معامله کې پښېمانه شي نو د هغه څخه په ښه شان او ښه رويه خپل جنس او مال اخيستل په کار دي ځکه چې داسې کول ثواب لري.

رسول الله صلى الله عليه وسلم فرمايي : «من أقال مسلماً أقاله الله عشرته يوم القيامة» (رواه أحمد وأبو داود وابن ماجه والحاكم وصححه ووافقه الذهبي).

يعني : چا چې په ښه شان د مسلمان ورور د هغه د پښېمانتيا په صورت کې معامله فسخه کړه ، الله تعالى به يې د قيامت په ورځ له سختۍ نه وساتي او گناه به يې لرې کړي.

جناب رسول الله صلى الله عليه وسلم رحم کوونکو ته داسې دعا کړې ده :

«اللهم من رفق بأمي فارق به، ومن شق عليهم فشق عليه» (رواه أحمد والمسلم

والنسائي).

ژباړه: ای الله! څوک چې زما د امتیانو سره مهرباني او ترحم کوي ته د هغه سره مهرباني وکړي او څوک چې بده رویه ورسره کوي ته د هغه جزا ورکړي.

۹- د ډیرو قسمونو څخه ډډه کول :

مسلمان تجار به په معاملاتو کې ډیر قسمونه نه اخلي که څه په رښتیا سره وي.
الله سبحانه وتعالی فرمائي: [وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصَلِّحُوا بَيْنَ النَّاسِ] (البقرة ۲۲۴).

ژباړه: او تاسې د الله نوم د خپلو قسمونو لپاره نښه مه گرځوئ، چې نيکي به کوئ، پرهيزکاري به کوئ او د خلکو په مينځ کې به روغه جوړه راوئ.

رسول الله صلى الله عليه وسلم فرمائي: «إياكم وكثرة الحلف في البيع فإنه ينفق ثم يمحق» (رواه المسلم).

يعني: په تجارت کې د ډیر قسم یادولو څخه پرهيز وکړئ ځکه چې (ډیر قسمونه یادول) بيعې ته فائده لري مگر وروسته یې گټه ختموي یا داسې چې تجارت رواجوي مگر وروسته یې ختموي.

۱۰- د فريب او دوکې څخه ځان ساتل:

ځکه رسول الله صلى الله عليه وسلم فرمائي: «من غشنا فليس مني» (رواه البخاري والمسلم).

يعني: څوک چې مونږ ته فريب راکوي له مونږ (زما د امت) څخه نه دی.

۱۱- په مال کې به عيب نه پټوي:

رسول الله صلى الله عليه وسلم فرمائي: «المسلم أخو المسلم ولا يحل لمسلم إذا باع من أخيه بيعاً فيه عيب أن لا يبينه» (رواه أحمد وابن ماجه والطبراني في الكبير، و صحيح الترغيب والترهيب ۳۳۸/۲).

ژباړه: مسلمان د مسلمان ورور دی، مسلمان ته دا رواه نه ده چې کله یې له مسلمان ورور څخه څه مال اخلي او په هغه کې عيب وي خو دی هغه عيب بيان نه کړي.

۱۲- د حلال رزق د حصول اسباب په نظر کې نیول:

د ډیرو کسانو په ذهن کې دا راگرځي چې زه څنګه خپل حلال کسب ته پراخي ورکړم او په څه طريقه زما رزق پراخه او د رزق حاصلول آسانه وي د حلال رزق د حاصلولو اسباب په لاندې ډول دي:

(الف): د حلال رزق د اسبابو طلب کې کونښنې کول لکه: زراعت ، تجارت ، صنعت او نور حلال او مباح کسبونه کوم چې الله تعالی د انسان د پاره مقدر کړي دي ، لقله سبحانه وتعالی: [هُوَ الَّذِي جَعَلَ لَكُمْ الْأَرْضَ ذُلُولًا فَأَمْشُوا فِي مَنَاكِبِهَا وَكُلُوا مِنْ رِزْقِهِ وَإِلَيْهِ النُّشُورُ] (المالك: ۱۵).

ژباړه: الله هغه ذات دی چې: ځمکه یې ستاسې په واک درکړې ده ، نو په کونجونو او ځنډو کې یې وگرځئ او د الله روزي وخورئ او بیرته همغه ته مو ورتگ دی.

(ب): د الله تعالی تقوا ، د اسلامي شریعت د احکامو عملي کول او د ناروا کارونو څخه ځان ساتل ، لقله سبحانه وتعالی: [وَمَنْ يَتَّقِ اللَّهَ يَجْعَلْ لَهُ مَخْرَجًا * وَيَرْزُقْهُ مِنْ حَيْثُ لَا يَحْتَسِبُ] (الطلاق: ۲ ، ۳).

ژباړه: او څوک چې د الله څخه ووېرېږي (الله) ورته (د ستونزو څخه) د وتلو لار جوړوي ، او هغه ته د داسې لارې نه رزق ورکوي چې (په خپله) گمان نه کوي.

مطلب دا چې هر کس د الله تعالی تقوا اختیار کړه هغه ته به مشکلات او سختی آسانه کړي او همدارنگه د رزق طلب به ورته آسانه کړي او د داسې لارې به رزق ورکوي چې د ده گمان نه وي یعنې هغه طرف به یې په پلان کې هیڅ نه وي.

(ت): ډیر ډیر استغفار کول، لکه څنکه چې الله تعالی د خپل رسول او نبي نوح علیه السلام په اړه داسې فرمایي: [فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا * يُرْسِلِ السَّمَاءَ عَلَيْكُمْ مِدْرَارًا * وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَاتٍ وَيَجْعَلْ لَكُمْ أَنْهَارًا] (نوح: ۹-۱۲).

ژباړه: او ورته مې وویل: له خپل رب څخه بښنه وغواړئ بېشکه چې هغه ډیر بښونکی دی ، هغه به په تاسې له پاسه څخه بارانونه ووروي ، په مالونو او ځامنو سره به مو ملاتړ وکړي باغونه به درکړي او ویالې به درته تاندې کړي.

همدارنگه جناب رسول الله صلی الله علیه وسلم فرمایي: «من لزم الاستغفار جعل الله له من كل هم فرجا ومن كل ضيق مخرجا ورزقه من حيث لا يحتسب» (رواه أبو داود والنسائي وابن ماجه والبيهقي والحاكم وصححه).

یعنې: چا چې پر ځان باندې استغفار کول لازم کړل ، الله تعالی به ده ته د ټولو سختیو او مصیبتونه څخه د وتلو لارې آسانه کړي او د داسې طرف نه به رزق ورکوي چې د ده گمان نه وي.

ث): يوازې پر الله تعالى باندې توکل کول ، لقلوه سبحانه وتعالى : [وَمَنْ يَتَوَكَّلْ عَلَى اللَّهِ فَهُوَ حَسْبُهُ] (الطلاق: ۳).

ژباړه : او څوک چې پر الله جل جلاله توکل وکړي ده د پاره همدا (الله) کافي دی . رسول الله صلى الله عليه وسلم فرمايي: «لو أنکم کنتم تَوَكَّلُونَ عَلَى اللَّهِ حق توکله ، لرزقکم کما یرزق الطير تغدو خماصًا وتروح بطانًا» (ابن ماجه ، الترمذی او احمد).
ژباړه : که تاسې پر الله داسې توکل وکړئ چې حق او رښیتنی توکل وي ، نو تاسې ته به داسې زرق درکړي لکه د هوا مرغانو ته یې چې ورکړی دی سهار خالي نسونه او بیکا ډکې کیدې .

چا چې پر الله تعالى توکل وکړ خپل مطلب او مقصد ته به ورسیري .
ج): - د رزق د حصول او طلب د پاره دعا کول ځکه چې الله تعالى رزاق ذو القوة المتین دی ، لقلوه سبحانه وتعالى : [وَقَالَ رَبُّكُمْ ادْعُونِي أَسْتَجِبْ لَكُمْ] (غافر: ۶۰).
ژباړه : له ما نه وغوړئ څو ستاسې (غوښتنې) قبولې کړم .
د رزق د طلب د پاره داسې دعاگانې کوئ :
يا رزاق ارزقني وأنت خير الرازقين (ای روزي ورکوونکيه ! ما ته روزې راکړه او ته غوره روزي ورکونکی یې).

اللهم إني أسألك رزقا طيبا واسعا (الله ! زه ستا څخه سوال کوم د حلال او پراخه زرق).

اللهم اكفني بحلالك عن حرامك (ای الله ! زما د پاره حلال رزق کافي ورگرځوې او د حرامو مې ته وساتې).

ح): - د الله تعالى حمد او شکر ځکه په هر نعمت کې چې شکر وي د هغه د زیادت سبب گرځي ، لقلوه سبحانه وتعالى : [وَإِذْ تَأَذَّنَ رَبُّكُمْ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ] (إبراهيم: ۷).

ژباړه : او هغه وخت را یاد کړئ چې رب مو اعلان وکړ چې که تاسې شکر وکړ نو خامخا به زه لورینه در زیاته او که نا شکري مو وکړه نو زما عذاب ډیر سخت دی .

خبردارئ :

انسان په طبیعت کې غنا او مال خوښوي او د فقر نه یې کرکه کیږي ، لکن لږ مال تر ډیر مال نه غوره دی ، او دا چې مال له حلالو او حرامو ډیر جمع شي آخر به د هغه

وارثانو ته پاتې کيږي لکن ځواب به يې دی ورکوي او د ده څخه دا پوښتنه کيږي چې : [من
أين اكتسبه وفيهم أنفقه] يعنې : مال دې له کومې لارې حاصل کړی ؤ او په څه کې دې
لگولی ؤ.

اصلاً د کاميابۍ رزق هغه دی چې حاجت ورباندې رفع شي ، جناب رسول الله صلى الله
عليه وسلم فرمايي :

«قد أفلح من أسلم ورزق كفافا وقنعه الله بما آتاه» (رواه أحمد و مسلم و الترمذي و
ابن ماجة).

ژباړه : کامياب دی هغه څوک چې ايمان يې راوړ ، او په قدر د ضرورت ورته رزق ورکړ
شو او الله تعالی پرې صبر ورکړ.

همدارنگه رسول الله صلى الله عليه وسلم فرمايي : ليس الغنا عن كثرة العرض و لكن
الغنى غنى النفس (متفق عليه) .

يعنې : ډير مال او اسبابو لږل ماداري نه ده. اصل مالداري د زړه غنا ده.

د زيات مال د جمع کولو حرص نه دی په کار ځکه د لږ مال حساب ورکول آسانه دي.

الله سبحانه وتعالى فرمايي : [بَلْ تُؤْثِرُونَ الْحَيَاةَ الدُّنْيَا * وَالْآخِرَةُ خَيْرٌ وَأَبْقَى] (الأعلى: ١٦ ،

١٧).

ژباړه : بلکي تاسې خوښوي ژوند د دنيا (تاسې د دنيا ژوند ته ډيره پاملرنه کوئ) ، حال دا
چې اخروي ژوند ډير غوره او تل پاتې دی.

همدارنگه جناب رسول الله صلى الله عليه وسلم فرمايي: «من كانت الدنيا همه، فرق

الله عليه أمره وجعل فقره بين عينيه ولم يأت من الدنيا إلا ما كتب له، ومن كانت الآخرة

نيته جمع له أمره وجعل غناه في قلبه وأتته الدنيا وهي راغمة» (ابن ماجه او سلسله

الصحيحة).

ژباړه: څوک چې د دنيا په خيال او غم کې وي ، الله (جل جلاله) د ده کار ده ته تبت

کړي او د ده په سترگو کې به فقر ځای کړي او دی به بل څه په لاس را نه وړي مگر څه چې

ده ته ليکل شوی وي ، او د هر چا چې نيت آخرت وي ، الله (جل جلاله) به د ده کار جوړ

کړي او د هغه زړه به غني وگرځوي او دنيا به د ده طرف ته راځي.

(خ) - انفاق فی سبیل الله ، خپل مال د الله تعالیٰ په لاره کې لگول (زکات ، صدقات) ورکول ، ځکه په کوم مال کې چې انفاق وي په هغه کې برکت وي له بلاؤ او آفاتو نه په امن وي.

رسول الله صلی الله علیه وسلم فرمائي: «مَا مِنْ يَوْمٍ يُصْبِحُ الْعِبَادُ فِيهِ، إِلَّا مَلَكَانِ يَنْزِلَانِ، فَيَقُولُ أَحَدُهُمَا: اللَّهُمَّ أَعْطِ مُنْفِقًا خَلْفًا، وَيَقُولُ الْآخَرُ: اللَّهُمَّ أَعْطِ مُمْسِكًا تَلَفًا» (بخاری: ۱۴۴۲).

يعني : هره ورځ دوي ملائکې ځمکې ته را کوزيري. يوه يې وايي : ای الله (جل جلاله) ! څوک چې ستا په لار کې انفاق کوي هغې ته بدله ورکړي ، او بله يې وايي : ای الله (جل جلاله) ! څوک چې ستا په لار کې انفاق (خرچ) نه کوي د هغه مال هلاک کړه ، يعني د هغې مال تلف کړي.

دوهمه برخه

د معاملاتو او تجارت شرعي بنسټونه

د ټولو معاملاتو او په خاص ډول تجارت د پاره شرعي بنسټونه دي که په معاملاتو کې دغه بنسټونه يا ضوابط موجود وُ صحي دی او که نه وو حرام بلل کېږي چې دا بنسټونه په لاندې ډول دي :

اول بنسټ جنس يا مال او قيمت به حلال وي :

جنس يا مال او همدارنگه د مال قيمت به شرعاً حلال وي حرام به نه وي لکه :

۱- د مردار حيوان غوښه حرامه ده تجارت يې حرام دی ، هغه حيوان چې په شرعي طريقه ذبحه شوی نه وي غوښه يې مرداره ده تجارت يې حرام دی.

۲- ټول نشه لرونکي شيان لکه : شراب او نور او ټول د جسم سست او ضعيف کونکي مضر شيان لکه (کوکونار يا ترياک ، افیون ، هروئین ، جرس او نور) حرام دي تجارت يې هم حرام دی.

د شرابو په لعنت او گناه کې لس کسان شامل دي ، رسول الله صلى الله عليه وسلم فرمايي: «لَعْنَةُ اللَّهِ الْخَمْرَ وَشَارِبَهَا وَسَاقِيَهَا وَبَائِعَهَا وَمُبْتَاعَهَا وَعَاصِرَهَا وَمُعْتَصِرَهَا وَحَامِلَهَا وَالْمَحْمُولَةَ إِلَيْهِ» (ابوداود او سلسله صحيحه ۲۳۸).

يعنې : الله تعالى لعنت کړې دی په شرابخور ، ساقی (کوم چې د خښلو د پاره شراب برابروي) ، د شرابو خرچونکی او اخیسونکی ، د شرابو جوړونکی او د شرابو نقل کوونکی او حمل کوونکی.

رسول الله صلى الله عليه وسلم فرمايي : «إِنَّ اللَّهَ إِذَا حَرَّمَ شَيْئًا حَرَّمَ ثَمَنَهُ» (رواه ابن ابی شبيهه ، و صحيح الجامع).

ژباړه : يقيناً الله (جل جلاله) چې د کوم شي د حرمت حکم کړی وي د هغې بيع او تجارت هم حرام دی.

دارنگه د کوکونار او چرسو زراعت او تجارت حرام دی ځکه کوم شی چې حرام وي د هغه تجارت هم حرام دی.

۳- ټول زهرجن او مضر شيان چې شرعاً حرام وي ، تجارت يې هم حرام دی.

۴- د نارينه د پاره د سپينو او سرو زرو او ابرېشي جامې استعمال حرام دی او د داسې څيزونو تجارت کول هم حرام دی.

رسول الله صلى الله عليه وسلم فرمائي: «حرم لباس الحرير و الذهب على ذكور امتي و احل لاناثهم» (الترمذي ١٧٢٠ حسن صحيح).

يعنى : د ابريشمو او سرو زرو استعمال زما د امت په سرپو حرام دى او د بنځو لپاره حلال دى.

٥- د موسيقى ، گډا او رقص ټول سامانونه حرام تجارت يې حرام دى.

٦- د جاندارو تصويرونه او مجسمې حرام دي تجارت كول يې حرام دي.

٧- د شريعت خلاف فلمونه ، سريالونه او ټول هغه څه چې خلكو ته يې ديني ، اخلاقي او جسمي ضرر رسېږي حرام دي او هر څوك چې د مسلمانانو په مينځ كې فحشاء او منكرات خپروي د فحشاء او منكراتو اسباب واردوي د هغوى د پاره د دردونكي عذاب خبردارئ وركړ شوى دى.

لقوله سبحانه وتعالى: [إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ] (النور: ١٩).

ژباړه : كوم كسان چه غواړي د مسلمانانو په ډله كې فحشاء خوره كړي شته دغو (كسانو) ته په دنيا او آخرت كې سخت دردوكى عذاب.

همداسې د بنځينه هغه جامې چې د اسلامي شريعت خلاف وي ، تجارت يې حرام دى .

دوهم بنسټ خپل منځي رضامندي :

د معاملاتو دوهم شرعي بنسټ د پېرونكي او پلورنكي تر مينځ خونبي او رضامندي ده په زور او اكراه سره معامله يا اخيستل او خرڅول نه صحي كېږي.

الله سبحانه وتعالى فرمائي: [يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ] (النساء ٢٩).

ژباړه : اى مؤمنانو ! په ناحقه سره خپلې شتمنى په خپلو منځونو كې مه خورئ مگر دا چې تجارت وي چې ستاسې په خونبى سره سر ته ورسېږي.

عن أبي سعيد الخُدري رضي الله عنه قَالَ : قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : «إِنَّمَا الْبَيْعُ عَنْ تَرَاضٍ» (صحيح ابن ماجه - ٢١٨٥).

يعنى : له ابى سعيد الخدرى رضى الله عنه نه روايت دى چې رسول الله صلى الله عليه وسلم فرمايلي : بيع به د طرفينو په خونبه تر سره كېږي (كه د كوم طرف خونبه نه وي بيع نه صحي كېږي).

دریم بنسټ د ظلم حرمت

د الله تعالى له طرفه د ټولو پیغمبرانو او آسماني کتابونه د نزول یو هدف په ځمکه کې د عدل قایمول او د ظلم مخنیوی دی :

الله تبارک و تعالی فرمائي: [لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ] (الحديد ۲۵).

ژباړه : یقیناً چې مونږ خپل پیغمبران له خپلو روښانه او څرګندو هداياتو سره ولیږل او له هغوی سره مو کتاب او تله نارل کړي و تر څو پرخلکو کې عدل قایم شي.

په ظلم او نا حقه سره د هېڅ چا مال اخیستل جایز نه دي :

[وَلَا تَبْخَسُوا النَّاسَ أَشْيَاءَهُمْ] (الاعراف ۸۵).

یعني : خلکو ته د دوی شیان مه کموئ.

و قوله سبحانه و تعالی: [وَلَا تَأْكُلُوا أَمْوَالَكُم بَيْنَكُم بِالْبَاطِلِ..] (البقره ۱۸۸)

یعني : په خپلو مینځو کې په ناحقه یو د بل مال مه خورئ.

رسول الله صلى الله عليه وسلم فرمائي: «كل المسلم على المسلم حرام دمه وماله وعرضه» (أخرجه المسلم).

یعني : هر مسلمان ته د بل مسلمان وینه ، مال ، آبرو او عزت حرام دي.

او فرمائي : «لا يحل مال امرئ مسلم إلا عن طيب نفس» (أخرجه أحمد والدارقطني والبيهقي وهو حديث صحيح).

یعني : د مسلمان مال حرام دی مګر دا چې هغه اجازه وکړي.

څلورم بنسټ ، دین ، عقل او سرما مال ته به ضرر نه وي :

داسې معاملات چې په هغه کې دین ته خطر وي ، مثلاً د لمونځ د ترک سبب ګرځي ، په کوم کفري هیواد کې تجارت کول چې هلته د روژې نیولو څخه منع کوي او یا د دین د نورو احکام د ضایع کېدو خطر وي ، یا د عقل سر او مال خطر وي داسې معاملات او تجارت جایز نه دی.

لقوله سبحانه و تعالی: [رِجَالٌ لَا تُلِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ] (سورة النور الآية ۳۷).

ژباړه : هسې سړي يې ثنا او صفت وايي چې تجارت او راکړه ورکړه يې د الله له يادولو د لمانځه له ودولو ، د زکات له ورکولو څخه نه بې پروا کوي له هغې ورځې نه ډايريزي چې زړونه پکې اوږي را اوږي او سترگې ردې خيږي.

پنځم : په معاملاتو کې غرر منع دی :

غرر داسې بيع ته وايي چې په هغه کې د مال يا نرخ کوم يو مقدار او اندازه نه وي معلومه لکه : د حيوان په گيډه کې د څاروي پلورل ، يا په سيند کې ماهيانو خرڅول او يا په هوا کې د مرغان خرڅول او داسې نور.

داسې بيع چې مقدار او نرخ يې نا معلوم وي منع ده ځکه رسول الله صلى الله عليه وسلم د هغه څخه منع فرمايلي ده : «نهى عن بيع الغرر» (رواه المسلم).

المعاملات المعاصرة ليکي :

غرر په لاندې دوو شرطونو حرام دی :

۱- که غرر يا اټکل زيات ؤ حرام او که لږ وو نو د بيع د صحت د پاره تاوان نه رسوي ، لکه : په حمام کې غُسل ځکه په دې کې غرر دی په قد او جسم کې فرق وي ټول يو شان اوبه نه مصرفوي بلکې ځينې کمې او ځينې زياتې اوبه مصرفوي.

يا د يوې ورځې او دوو ورځو د پاره د موټر کرایه کول چې په دې کې هم د وزن ، د سپرلی د شمير او فاصلې فرق وي.

چې په دې کې هم غرر شته مگر د آسانۍ د پاره په شريعت کې عفو ده.

۲- د عامه ضرورت په وجه غرر عفو دی، لکه : د پخېدو او رسېدو مخکې د ميوجاتو خرڅول څخه په شريعت کې منع شوې ده مگر که ځينې ميوه جات رسېدلي وي او ځينې نه وي رسېدلي که د باغ مالک د ټولو ميوه جاتو رسېدلو ته انتظار باسي ميوه جات په صحي شکل مارکيټ ته نه رسيږي او له مينځه ځي نو په دې صورت کې هم د ضرورت په وجه جايز دی (المعاملات المالية المعاصرة : ص ۷) .

شپږم بنسټ ، عقل او تمیز :

د تجارتي معاملې د عقد تړلو لپاره عقل او تمیز هم شرط بلل کيږي ، يعنې د ليونې سره د بيع عقد نشي کيداى همدارنگه د داسې ماشوم سره چې په گټه او تاوان نه پوهيږي تجارتي معامله شرعاً جواز نه لري.

مگر کوم ماشوم چې بلوغ ته نه وي رسیدلی مگر عاقل او په معامله پوه وي د هغه سره معامله کول جایز دي.

أن يكون العاقد عاقلاً أي مميزاً، فلا ينعقد بيع المجنون والصبي غير العاقل. ولا يشترط البلوغ عند الحنفية، فيصح تصرف الصبي المميز (حاشيه ابن عابدين).

اوم بنسټ سود حرام دی :

د سود تعريف :

سود په لغت کې زیاتوالي او گټې ته وايي او په شرعي اصطلاح کې سود عبارت له اضافه مال اخیستلو څخه دی چې په مقابل کې یې عوض نه وي په داسې ډول چې معامله د مال په مال سره وي (هدایه ج ۳ ص ۶۱).

د سود ډولونه :

سود په دوه ډوله دی :

۱- ربا النسیئة (د پور سود).

۲- ربا الفضل (د زیات اخیستلو) سود.

دواړه ډوله حرام سخته هلاکوونکی گناه ده چه سختې خطرناکې پایلې لری.

۱- دپور یا قرض سود :

د پور سود هغه سود دی چه څوک چاته پیسې پور ورکړي له هغه څخه زیاتې پیسې واخلي یا د مودې په تیریدلو گټه ورڅخه اخلي مثلاً یو کس چا ته زر روپۍ نغدې ورکوي یو کال وروسته د هغه څخه یونیم زر روپۍ اخلي.

جاء في الموسوعة الفقهية :

ربا النسیئة: وهو الزيادة التي يأخذها البائع من المشتري مقابل التأجيل كأن يعطيه ألفاً نقداً على أن يرده عليه بعد سنة ألفاً ومائة مثلاً.

دا ډول سود خطرناک ترين سود دی ځکه چې ضرر یې زیات دی.

الله سبحانه وتعالى فرمائي: [يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافاً مُضَاعَفَةً وَاتَّقُوا اللَّهَ لَعَلَّكُمْ تُفْلِحُونَ] (آل عمران/۱۳۰).

ژباړه : ای مؤمنانو ! څو ځنده سود مه خورئ له الله څخه وډار شئ کیدای شي چې خلاصون به مو په برخه شي.

په نن عصر کې د بانک سود همدا ډول سود دی چه بانک د قرضدار په مثال وي چه په بانک کې د پیسو جمع کوونکي ته د مودې یا مهلت له مخی گټه ورکوي او یا خپله بانک نورو ته سودي قرضونه ورکوي او له هغوی څخه په ټاکلې فیصدی گټه اخلي ، دا همغه د جاهلیت د وخت سود ته ورته سود دی چې په کفري نړۍ کې له همغه وخته په میراث پاتې دی ، له بده مرغه چې اوس په اسلامي امت کې د خړېدلو په درشل کې دی.

مسلمانان باید دې ستر اقتصادي ناوولي توفان ته کلک متوجه وي ځکه چې دغه ناوولي بازار هم د سړي پانگه له مینځه وړي او هم به په آخرت کې له سخت عذاب سره مخ کیږي.

۲-د زیات اخیستلو سود :

په راکړه ورکړه یا بیع کې سود هغه سود دی چې نغدې روپۍ په نغدو باندې چې جنس یې یو وي مثلاً افغانۍ په افغانۍ په زیادت سره تبادله شي یا د وزن او پیمانې وړ مال چه له یوه جنس څخه وي په زیادت سره تبادله شي او لاس په لاس نه وی.

جاء في الموسوعة الفقهية : ربا الفضل: وهو بيع النقود بالنقود أو الطعام بالطعام مع الزيادة.

ددې ډول سود د حرمت دلیل لاندې حدیث شریف دی :

عن عبادة بن الصّامِتِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ «الذَّهَبُ بِالذَّهَبِ وَالْفِضَّةُ بِالْفِضَّةِ وَالْبُرُّ بِالْبُرِّ وَالشَّعِيرُ بِالشَّعِيرِ وَالثَّمَرُ بِالثَّمَرِ وَالمَلْحُ بِالمَلْحِ مِثْلًا بِمِثْلٍ سِوَاءٍ بِسِوَاءٍ يَدًا بِيَدٍ فَإِذَا خْتَلَفَتْ هَذِهِ الْأَجْنَاسُ فَبِيعُوا كَيْفَ شِئْتُمْ إِذَا كَانَ يَدًا بِيَدٍ» (رواه المسلم).

ژباړه : له عباده بن صامت رضی الله عنه نه روایت دی چه رسول الله صلي الله عليه وسلم فرمایلي : سره زر په سرو زرو ، سپین زر په سپینو زرو ، غنم په غنمو ، وربشې په وربشو، خرما په خرما ، مالگه په مالگه په بدل کې ده – یو شان برابر او لاس په لاس ، اوهر کله چه جنسونه سره مختلف وي نوڅنگه مو چه خوښه وي خرڅوی ، په شرط ددې چه لاس په لاس وي.

یعنې: هغه مواد چه په جنس کې سره یوشان وی دتول او پیمانې وړ وي زیادت پکې حرام دی او راکړه ورکړه به لاس په لاس وي لکه غنم په غنمو که د یوه لوری غنم خراب هم وی نو زیادت پکې حرام دی.

او که اجناس سره فرق ولري لکه غنم په وربشو نو د دواړو طرفو په خوښه او موافقه زیادت پکې رواه دی ولی مهلت پکې حرام دی لاس په لاس به وي. د امام ابوحنیفه په نزد علاوه له دغو شپږگونو موادو کوم چه په حدیث شریف کی ذکر شول نور مواد چه د وزن او پیمانی وړ وي له یوه جنسه وي زیادت پکې حرام دی لاس په لاس به وي.

او که د تول او پیمانی وړ هم نه وي په جنس کی هم سره برابر نه وي نو بیا زیادت او مهلت دواړه پکې رواه دي چې د دواړو طرفو په خوښه وي.

په نغدو پیسو کې سود داسې دی چې یو کس بل چا ته سلکون نوټ ورکړي او په مقابل یې له هغه څخه یوسل او لس افغانی لسکون نوټونه واخلي دغه لس افغانی زیاتوالی سود دی ځکه د نوټ جنس یو شان دی.

رسول الله صلی الله علیه وسلم فرمائي: «ولا تتبعوا الورق بالورق إلا مثلاً بمثل...» (رواه البخاري- ۲۱۷۷ و مسلم- ۱۵۸۴).

ژباړه : سپین زر به په سپینو زرو (نوټونه به په نوټونو) مه تبادله کوئ مگر دا چې یو شان وي او مساوي وي.

د سود سزا :

سود خوړل ډیره لویه گناه ده الله (جل جلاله) د سود خوړو پر وړاندې د جنګ اعلان کړی دی.

فإن الله تعالى يقول: [يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ * فَإِنْ لَمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ] (البقرة: ۲۷۹-۲۷۸).

ژباړه : ای مؤمنانو ! له الله (جل جلاله) نه ووېرېږئ ، که په رښتیا مؤمنان یاست کوم سود مو چې پر خلکو پاتې دی هغه پرېږدئ ، نو که (دا کار) مو و نه کړ (سود خوړل مو پرې نه ښودل) د الله تعالی او د هغه د رسول الله صلی الله علیه وسلم له خوا جگړې ته چمتو شئ.

په حدیث شریف کې راغلي دي چې :

«دِرْهَمٌ رِبًّا يَأْكُلُهُ الرَّجُلُ وَهُوَ يَعْلَمُ أَشَدُّ مِنْ سِتَّةٍ وَثَلَاثِينَ زَنْبِيَةً» (رواه أحمد - ۲۱۴۵۰ ، و السلسلة الصحيحة - ۱۰۳۳ وقال المنذري والهيثمي : رجاله رجال الصحيح).

يعني : د سود يو درهم چې کوم څوک خوري او دی ورباندې پوه وي (چې دا سود دی) د ۳۶ زناؤ څخه لويه او سخته گناه ده.

همدارنگه په بل حديث شريف کې راغلي دي : چې سود خوړل اويا درجې لري کمه درجه يې داسې ده لکه د خپلې مور سره زنا کول

وقال أيضاً: «الرِّبَا سَبْعُونَ حُوبًا أَيْسَرُهَا أَنْ يَنْكِحَ الرَّجُلُ أُمَّهُ» (رواه ابن ماجه - ۲۲۷۴، وصححه الألباني في صحيح ابن ماجه ، وقال المنذري : إسناده صحيح أو حسن).

او حال دا چې زنا د قتل نه وروسته لويه گناه ده :

لقوله سبحانه وتعالى: [وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا ، يُضَاعَفْ لَهُ الْعَذَابُ يَوْمَ الْقِيَامَةِ وَيَخْلُدْ فِيهِ مُهَانًا] (الفرقان ۶۹-۶۸).

ژباړه : او څوک نه وژني هغه چې حرام کړی الله مگر په حق سره ، او نه کوي زنا او څوک چې دا کار وکړي نو هغه ښکيل شو په گناه کې دوه چنده به وي هغه لره عذاب په ورځ د قيامت او پروت به وي په هغه عذاب کې سپک شوی.

سود خوړل اصلاً کته نه ده بلکې د خپلې پانگې تباهي ده.

لقوله سبحانه وتعالى: [يَمْحَقُ اللَّهُ الرِّبَا وَيُرِي الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ] (البقرة: ۲۷۶).

ژباړه : الله سود له مينځه وړي او خيراتونه زياتوي او الله نا شکره گناهکار نه خوښوي.

د سود په اړه څو مسائل:

پوښتنه : سود خور ته د خور لور په نکاح ورکول جايز دي ؟

ځواب:

د سودخور يا کوم بل فاسق څخه د خور ، لور کول باک نه لري جايز دي (کفايت المفتي ج ۱ ص ۳۲۳)

لکن دا چې سود خور ته د خور ، لور په نکاح ورکول څه حکم لري ؟ په دې اړه د فتاوی معاصر الاسلام سوال جواب څخه يوې ښځې پوښتنه کړې ده چې زه سودخور سړی د نکاح د پاره قبلولای شم ؟

په ځواب کې داسې ليکي :سود د عظيمو گناهونو څخه لويه گناه ده ، سود ورکوونکی او اخيستونکی دواړه ملعونين دي ، له بده مرغه چې نن عصر کې په دغه گناه ډير خلک اخته دي.

که سودخور نصیحت قبول نه کړي او سود ترک نه کړي نو تالره مو نصیحت دا دی چې هغه د خاوند په توګه مه قبلوه ، لکن که هغه توبه وباسي باک نه لري ، تاسې د هغه سره په صادقانه توبه کې مدد وکړئ.

عربي متن يې داسې دی :

الربا من كبائر الذنوب وأكل الربا وموكله كلاهما ملعونان ، ولهما الإثم نفسه ، فالأكل هو الذي أخذ ممن أقرضه زيادة على ماله ، والموكل هو الذي اقترض ذلك المال. \وقد وقع كثيرون في هذه المعصية – وللأسف.

ثانياً:

بخصوص تقدم ذلك الرجل لك : فإن أمره يختلف باختلاف حاله ، هل تعامله بالربا سيستمر بعد الزواج ؟ أم هو نادم وتائب من ذلك ؟
فإن كان الأول : فلا ننصحك بقبوله زوجاً ؛ لأنه مصر على كبيرة من كبائر الذنوب.
وإن كان حاله الثاني : فلا حرج من قبوله زوجاً ، ويجب إعادته على التوبة الصادقة. والله أعلم

الإسلام سؤال وجواب

د سود خور سره په تجارت کې شراکت جایز دی ؟

خواب:

الحمد لله والصلاة والسلام على رسول الله وعلى آله وصحبه ومن والاه، وبعد.
د سود خور سره په تجارت او سوادګری کې شراکت جایز نه دی که کافر وي یا مسلمان ځکه د بیع او تجارت د صحت یو شرط دا دی چې په معامله کې به سودي لین دین نه وي.

جاء في الفقه التجاري المسلم :

لا يجوز للمسلم أن يساهم في شركات تتعامل بالربا أخذاً وإعطاءً كما هو حال كثير من الشركات المساهمة التي ينص في أنظمتها على أن من موارد الشركة الإقراض والاقتراض بالربا.

والنصوص الشرعية من كتاب الله وسنة رسوله – صلى الله عليه وسلم – صريحة في تحريم الربا تحريماً قاطعاً لا شك فيه. ومن المسلم به عند أهل العلم أن فوائد البنوك هي

من الربا المحرم (فقه التجار المسلم ۱/۱۳۱).

و جاء في المعاملات المالية المعاصرة :

هذا وفي حالة توافر شركات مساهمة تسد الحاجة وتلتزم بعدم التعامل بالربا أخذاً وإعطاءً يجب على المسلمين عدم التعامل مع الشركات المساهمة التي تقترض بالربا عند الحاجة وتودع أموالها بفائدة. (المعاملات المالية المعاصرة ص 170).

ژباړه : د مسلمان لپاره جايزه نه ده چې د داسې شرکت سره شریک شي کوم چې تعامل یې په سود سره وي سود اخلي او یا یې ورکوي ، لکه څنگه چې نن عصر د ډیرو شرکتونو همدا حال دی چې معاملات یې په سود دي. سود د قرآن او سنتو په صریحو نصوصو حرام دی او په دې کې څه شک نشته او د اهل علم په نزد بانګي ګټه سود دی.

همدارنګه معاملات المعاصرة ليکي :

دا حال اوس د ډیرو شرکتونو دی کوم چې د ضرورت پر مهال سودي معاملات کوي سود اخلي او یا یې ورکوي ، مسلمانانو لپاره جايز نه ده چې په داسې شرکتونو کې سېم واخلي کوم چې د ضرورت په وخت کې سودي قرض اخلي او یا خپل مالونه د ګټې لپاره هغوی ته سپاري.

و الله سبحانه و تعالى اعلم

د سود خور مال او پیسې په جومات کې لګول جايز دي ؟

سلامونه اونېکې هېلې اما بعد که یو څوک په چا خبر وي چې سود خور دی او د سود خورله خوا جومات ته فرش اخیسل شوی وي نو په داسې فرش او جومات کې لمونځ صحیح کیږي او که نه ؟

خواب:

که چېرې دا څرګنده شي چې آمد یې ټول د سود څخه دی نو دا مال خبیث دی د خبیث مال لګول په جومات کې جائز نه دی ، په داسې فرش چې په حرامو پیسو اخیستل شوی وي لمونځ کول مکروه دی (کفایت المفتی ج ۳ ص ۱۹۱).

اکل الربا و کاسب الحرام اهدی الیه او اضافة و غالب ماله حرام لا یقبل و لایکل مالم یخبره ان ذالک المال اصله حلال (هنديہ ۵/۳۴۳ - کفایت المفتی ج ۹ ص ۱۰۴)

په حدیث شریف کې راځي: وَلَا يَقْبَلُ اللَّهُ إِلَّا الطَّيِّبَ (نه قبلوي الله تعالى مکر یواځې پاک

مال)

جاء في الدرر المحتار: اما لو انفق في ذلك مالاً خبيث و ما لا سببه الخبيث و الطيب فيكره (درالمحتار باب مايفسد الصلاة وما يكره فيها ١/ ٦٨٥ سعيد).
لمونخ نه فاسدوي مكر د لمانخه ثواب كميري.

د سود خخه توبه :

الله سبحانه وتعالى خپلو ياغي او سرکشه بنده گانو ته په ډيره مهرباني سره خطاب کوي چې :

[يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ] (الزمر ٥٣)

ژباړه : اي زما بنده گانو! کومو کسانو چه پر خپلو ځانونو تېرى کړى دى د الله له رحمت خخه مه ناهيلي کيږي يقيناً الله ټولى گناوې بڼي هغه خو بڼونکى اومهربان دى.

مؤمنانو ته يې په توبه کولو حکم کړى دى :

[وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ] (النور ٣١)

مؤمنانو! تاسى ټول د خپلو گناهونو نه الله تعالى ته توبه وباسې ددي دپاره چې کامياب شئ .

الله سبحانه وتعالى د بنده په رجوع او توبه ډير خوشحاليږي :

وعن أبي حمزة أنس بن مالك الأنصاريّ - خادم رسول الله صلى الله عليه وسلم قال : قال رسول الله صلى الله عليه وسلم : «لله أفرح بتوبة عبده من أحدكم سقط على بعيره وقد أضله في أرض فلاة» (متفق عليه).

له ابي حمزه انس بن مالک انصاري رضی الله عنه خادم رسول الله صلى الله عليه وسلم نه روايت دى چه رسول الله صلى الله عليه وسلم فرمايلي : چه د يوه کس نه په يوه دښته يا صحرا کې خپل اوښ ورک شوى وي او هغه پيدا شي نو دغه کس به څومره خوشحاليږي - بس الله تعالى ددى نه هم زيات د خپل بنده په توبه ويستلو خوشحاليږي.

هغه کسان چې قصداً يا د خطا او ناپوهي له وجې سود خوري يا سود ورکوي د الله سبحانه وتعالى خخه دې ووېرېږي په دې لږ گټه باندي خپله پانگه مه بربادوى او په دې لږه گټه باندي آخرت مه بربادوى ځکه د سود خورو د پاره ډير سخت عذاب دى.

نور توبه وباسئ او د الله سبحانه وتعالى پر وړاندي له جنک کولو خخه لاس واخلي ، اي عاجزه بنده ! د الله تعالى نيول ډير سخت دي.

توبه او د سود څخه خلاصون :

کله مو چې د سود څخه په کلکه صادقانه توبه وپستله خپله اصلي پاڼه مو واخلي او سود يې مه اخلئ.

کچېرې مو مخکې سود خوړلی وي د سود د گناه څخه د خلاصون په نيت نه د صدقې په نيت به هغه پر مسکينانو او فقيرانو وويشي.

لا يجوز لك بأي حال امتلاك الفوائد الربوية، والانتفاع بها على أي وجه من الوجوه، ويجب الإسراع في التخلص منها و صرفها إلى مصالح المسلمين المختلفة، وليس لك ثواب الصدقة في ذلك، وإنما تثاب من ناحيتين أخريين:

الأولى : التخلص من المال الحرام، والقذف به بعيداً عنك، ليبقى مالك حلالاً طاهراً، وحياتك منزهة عن هذا الحرام.

الثانية: أنك بهذا الفعل كنت وسيطاً في نقل المال " الفوائد الربوية " من المصرف (البنك) إلى جيوب الفقراء، خاصة إذا كان المصرف يتولاه جهة غير مسلمة، فهذا تكون قد ساهمت في انتزاع هذا المال من أيدي غير مسلمة وجعلها في قبضة مصالح المسلمين. (المجلس الاسلامي لأفتاء - فتاوي البلد الحرام)

(ستا لپاره په هيڅ صورت روا نه ده چې د سود گټه واخلي او د هغه څخه په کومه طريقه استفاده وکړي ، پر تا واجب ده چې هغه د گناه څخه د خلاصون په نيت د مسلمانانو په مصالحو ولگوي په دې کې تا ته د صدقې ثواب نشته بلکي دوه مقصده دي :

اول : د حرام مال څخه خلاصون او د حلال مال پاتې کېدل.

دوهم : د سودي بانک د گټې پر ځای د فقيرانو جیبونو ته د گټې انتقال).

جاء في "الموسوعة الفقهية" (٢٣/٢٤٨) :

" المال الحرام كالمأخوذ غضبا أو سرقة أو رشوة أو ربا أو نحو ذلك ليس مملوكا لمن هو بيده ، فلا تجب عليه زكاته ؛ لأن الزكاة تملك ، وغير المالك لا يكون منه تملك ؛ ولأن الزكاة تطهر المزكي وتطهر المال المزكي لقوله تعالى : (خذ من أموالهم صدقة تطهرهم وتزكهم بها) وقال النبي صلى الله عليه وسلم: (لا يقبل الله صدقة من غلول).

والمال الحرام كله خبث لا يطهر.

والواجب في المال الحرام رده إلى أصحابه إن أمكن معرفتهم وإلا وجب إخراجه كله عن ملكه على سبيل التخلّص منه لا على سبيل التصدق به ، وهذا متفق عليه بين أصحاب المذاهب."

(حرام مال لکه غصب ، سود ، رشوت او نور د چا ملکیت نشي کيدای او په هغه کې زکات واجب نه دی ځکه زکات په هغه څه کې واجب وي چې څه د چا په ملکیت کې وي ، ځکه زکات د زکات ورکونکي د پاره پاکې ده ، الله تعالی فرمائي : د دوی له مالونو څخه صدقه (زکات) واخله خو دوی د هغې (صدقې) له مخې پاک او برکتی کړي.

او رسول الله صلی الله علیه وسلم فرمائي :الله د خبیث مال صدقه نه قبلوي. نو واجب دی چې حرام مال به سړی د هغوی څښتنانو ته وسپاري کچېرې د هغوی پېژندل ممکن وي او که ممکن نه وي نو د حرام مال څخه د خلاصون په نیت نه د صدقې په نیت به دغه مال په مستحقو کسان وويشي دا قول د مذاهبو تر مینځ متفق علیه دی. او که مو توبه ونه ایستله نو بیا د سخت دردونکي عذاب او خطرناکو پایلو لپاره خپل ځانونه چمتو کړئ ، دا دوی ورځې چرچې او عیش به داسې په منډه در باندې تېرې شي چې هیڅ به ورباندې پوه نشئ.

لقوله سبحانه وتعالى :

[فَإِنْ يَتُوبُوا يَكُ خَيْرًا لَهُمْ وَإِنْ يَتَوَلَّوْا يُعَذِّبُهُمُ اللَّهُ عَذَابًا أَلِيمًا فِي الدُّنْيَا وَالْآخِرَةِ وَمَا لَهُمْ فِي الْأَرْضِ مِنْ وَلِيٍّ وَلَا نَصِيرٍ] (التوبة: ٧٤).

ژباړه : (اوس) که دوی توبه وکړي ، دا به دوی ته ښه وي او که مخ وړوي الله (جل جلا له) به دوی په دنیا او آخرت کې په دردناک عذاب سره وکړوي او دوی ته به د ځمکې پر مخ نه کوم دوست وي او نه هم مرستندوی.

اوم بنسټ چې د سود د حرمت بحث وو په همدې ځای پای ته ورسید .

آتم بنسټ ، په معاملاتو کې جواري يا قمار حرام دی :

په اسلامي معاملاتو او تجارت کې آتم بنسټ دا دی چې په راکړه ورکړه کې د جواري يا قمار لین دین او معامله حرامه ده.

د جواري يا قمارتعريف :

جواري چې په عربي کې ورته (مَيْسِرَة) او (القمار) وايي. میسر په لغت کې ممکن او آسانی او په آسانی سره لاس ته راوړلو ته وايي.

قمار د قمر له لفظ څخه اخیستل شوی دی قمر سپورمی ته وایي ځکه سپورمی کله وره او کله لویه وي په قمار کې هم کله گټه او کله تاوان یعنی برد او باخت وي. په اصطلاح کې هر هغه معامله که په بازی لگولو، شرط لگولو یا د بخت او اتفاق پر بنا وي چه گټه او تاوان یې مهم او نامعلوم وي هغې ته قمار او میسر وایي. **د قمار حرمت :**

د اسلام مقدس دین چه سراسر عدل او انصاف دین دی ، د اقتصادي نظام لپاره هم د خاص حدودو عدل او انصاف دیوه خاص نظام درلودنکی دی . اسلام داسې ظلم کله رواه گڼلی شي چه په هغې کې یو کس د غربت له پاسه نور هم غریب پاتې شي او بل کس بغیر له کوم عمل او خواری کښلو نه قاروني خزانه تر لاسه کړي او یا د غریبانو او فقیرانو د جیبونو نه رقم جمع کړ شي او یو کس بغیر له شرعي وجې نه په اتفاقي ډول د هغه مالک جوړ شي.

قمار داسې ظالمانه جرم دی د یو کس په تاوان کې د بل کس گټه وي. قمار سخت ناکاره عمل دی چه په قرآنکریم کې په سختو ټکو حرام شوی دی او د شیطان عمل بلل شوی دی.

لقله سبحانه تعالی: [يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ] (سورة المائدة). ژباړه : ای مؤمنانو! یقیناً چه شراب او قمار او بتان او غشی(د فال ، دا څلور واړه ټول) پلټ دي له کاره د شیطان څخه دي نو ځان وساتئ تاسې له دې څخه لپاره ددې چه نجات ومومئ.

په پورته آیت شریف کې لاندې ټکو ته اشاره شوې ده : اول : دې څیزونو ته رجس (کنده گي) وفرمائل شوه چه ددې نه باید هر سالم عقل خپله اجتناب وکړي.

دوهم : دا کار د شیطان عمل دی. دریم: دا چې د شرابو او جواړي حرمت دبت پرستی سره جمع کړ شو. دجاهلیت په زمانه کې د خلکو تر مینځ د قمار کاربار ډیر زیات ؤ ، خلک ددې عمل دومره عاشقان وو چه ډیر کرته به یې خپل بال بچ او خپلې ښځې هم پرې داوه کولې ، کله چې د اسلام سپېڅلی دین مینځ راغی پر یوه ځل یې د قمار ټول ډولونه حرام اعلان کړل.

په دې قسم معاملو کې د بیع مزاینه ، محاقله ، ملامسه ، منابذه او حصاده او نور صورتونه موجود وو ، چې بحث یې وروسته را روان دی .

خو اوس عصر کې د قمار څه ډولونه له پخوا پاتې دي ځیني نور اوس په نویو شکلونو را پیدا شوي دي لکه :

لاټري ، بخت حساب او په سربسته ډبلیو کې جایزې چه په یوه ډبې کې هیڅ یا کم شی وي او په بل ډبې کې جایزه وي او داسې نور دي .

دلایری ټکټ اخیستل یا دبخت لپاره ثبت نام خو د خلکو هدف نه وي بلکې هدف یې د جایزې وتل وي .

په دې کې گټه او توان نامعلوم وي ، د ډیرو خلکو پیسې جمع کيږي او هغه د بخت او اتفاق په ډول بغیر له کوم عمل او خواری یو کس ته حواله کيږی چه همدا قمار دی .

د قمار ټول نوي ډولونه مولانا مفتی محمد شفیع صاحب په خپل کتاب جواهر الفقه کې په پوره وضاحت سره جلا جلا بیان کړي دي او همدارنگه د هند د ندوة العلماء دارالعلوم فاضل مولانا مجیب الله ندوی په خپل کتاب اسلامی فقه کې ښه وضاحت ورکړي دي د نور وضاحت لپاره یې هلته وگورئ .

پخوانی ډولونه یې د بازی لکولو او شرط لکولو لکه د آسونو لوبه ، کوتربازی او نورې لوبې چه شرط پکې وي .

کل شیء من القمار فهو من الميسر حتى لعب الصبيان بالجو . (ابن کثیر ۹۱ ج ۳)
یعنی: هر هغه څیز په قمار کې داخل وي - هغه د میسر په حکم کې داخل دی چه د ماشومانو په غوزانو یا چهارمغزو وغیره باندی د گټلو پیللو لوبې کوي هغه هم قمار یا جواړي ده .

بیمه (Insurance) شرعاً څه حکم لري ؟

پوښتنه: السلام علیکم ورحمة الله و برکاته

زه یوه پوښتنه لرم هغه داسې چې زه په یوه دفتر کې کار کوم او د مؤسسي کارکوونکي د معاش نه پرته صحې بیمه هم لري چی میدکل انشورنس ورته وایي (Medical Insurance) د هر کارکوونکي د میاشتي معاش نه یوه اندازه روپي (مثلا ۵۰۰ افغانی) دفتر کټ کوي او دوه چنده دفتر ورسره یوځای کوي (مثلا ۱۰۰۰ افغانی) نو د هرې میاشتي د هر کارمند په سر ۱۵۰۰ افغانی د بیمې یو شرکت ته ورکوي نو هرکله چی کوم کارمند

مريض شي او يا دوا واخلي نو د دغه مصارفو بيلونه دغه د بيبي شرکت ته استوي او هغه ورته د بيلونو روپۍ ورکوي.

نو په نتیجه کې کيدای شي يو کارمند د خپلې کاري مودې په دوران کې تر هغې زياتې روپۍ د بيبي شرکت نه واخلي کومې چې دده د وجې نه د بيبي شرکت ته ورکړل شوی دي او يا هم کې واخلي (مثلا د لسو مياشتو په موده کې ۱۵۰۰۰ افغانۍ د بيبي شرکت ته د يوه کارمند له وجې ورکول کېږي خو په دې موده کې کيدای شي يو کارمند د ۲۰۰۰۰ شلو زرو بيل د بيبي شرکت ته واستوي او روپۍ واخلي اويا دکمو روپيو اوياپې بيخي وانه خلي داد يوه کارمند په مريضۍ او دهغو په مصارفو پورې اړه لري) نو نتیجه داده کارمند که لږ روپۍ واخستې که ډيرې د بيلو په مقابل کې او هغه باقي روپۍ د شرکت شوې که يې لږ واخستی او که ډيرې هغه به شرکت ورکوي.

نو هيله لرم چې داسلامي اصولو او اساساتو په رڼا کې مونږ ته دا واضح کړئ چې دامعامله صحيح ده او کنه او د کومو دلائلو په بنياد او يا په نورو اسلامي هيوادونو کې د دارنکه معاملاتو سره کوم نوعه چلند کېږي.

ستاسو د تفصيلي او مدلل جواب په هيله په احترام. بلال له کابل نه.

خواب:

الحمد لله والصلاة والسلام على رسول الله وعلى آله وصحبه ومن والاه، وبعد.
بيمه هغه که د ژوند وي ، درملنې وي يا د خيزونو د ذمه واری بيمه وي حرامه ده ځکه چې دا ډول معاملات په سود ، قمار او دوکې باندې مشتمل وي.

مفتي مولانا کفايت الله دهلوي رحمه الله په اړه ليکي :

د ژوند په بيمه کې سود او توکه ده ځکه که د قسطونو ادا کول ودرېږي نو مخکې ادا شوي قسطونه له مينځه ځي او ډوبېږي.

د خيزونو بيمه کول ځکه نا جايز دي چه په دې کې د قمار معامله مينځته راځي.

او د ذمه واری بيمه د نا جايز والی وجه هم قمار دی – حاصل دا چې د بيبي کار او بار په سود ، قمار او دوکې باندې مشتمل دی چې دا ټول حرام دي، لقوله سبحانه تعالى: [يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ] (۹۰ سورة المائدة).

[يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً وَاتَّقُوا اللَّهَ لَعَلَّكُمْ تُفْلِحُونَ] (ال عمران ۱۳۰).

(كفايت المفتي ج ۸ ص ۶۲).

د مکي مکرمي د علمي څيړنو او افتا دايمي ټولنه ليکي :

ژباړه : بيمه (Insurance) په دې معنی ده چې يو کس هره مياشت يا هر کال د بيمې شرکت ته څه مبلغ ورکوي او د هغه په مقابل کې شرکت دا ضمانت او تعهد کوي چې هر کله څه حادثه مينځته راشي دغه شخص ته به د هغه خساره ورکوي. په هر حال کې بيمه ور کوونکی د ضرر او تاوان په حال کې وي مگر د بيمې شرکت کله توان کوي او کله گټه نو هغه معامله چې هميشه د برد باخت په حال کې وي قمار بلل کېږي.

د بيمې ټول هغه ډولونه چې پکې گټه او تاوان ، د حادثې محل او مقدار مهم او نا معلوم وي حرام دي په دليل ددې حديث شريف ابوهريره رضی الله عنه روايت کوي: ان النبي صَلَّى اللهُ عَلَيْهِ وَآلِهِ وَسَلَّمَ : «نَهَى عَنِ بَيْعِ الْغَرَرِ» (مسلم (۱۵۱۳)). يعنې: رسول الله صلى الله عليه وسلم د داسې بيع چې په هغه کې الغرر (نا څرگندوالی) وي منعه فرمايلي ده.

د علمي څيړنو او افتا دايمي ټولنه (مکه المکرمة) (۳۱۰/۱۵)

همدارنگه فتاوي علماء البلد الحرام ليکي :

د درملنې بيمه ((Medical Insurance)) د بيمې يو ډول دی چې د اسلام له نظره حرامه ده.

همدارنگه موقع الاسلام السؤال جواب يې په اړه ليکي :

له بده مرغه په نورو اسلامي هيوادونو کې هم د کفارو دې نا وړه عمل نفوذ کړی دی ولی علماؤ يې په اړه کلکه مبارزه کړی ده او د هغې په حرمت کې يې ډيرې ليکنې کړي دي. و
الله سبحانه وتعالى اعلم

د قمارسزا :

رسول الله صلى الله عليه وسلم فرمايي : «مَنْ لَعِبَ بِالنَّرْدِ شِيرٍ فَكَأَنَّمَا صَبَغَ يَدَهُ فِي لَحْمِ خَنزِيرٍ وَدَمِهِ» (أخرجه المسلم).

يعني : چا چې د نرد شیر (شطنج) لوبه وکړه هغه داسې دی لکه د خوگ په خوښه او وینه یې چې لاس ککړ کړی وي.

ابی موسی اشعری رضی الله عنه له رسول صلی الله علیه وسلم څخه روایت نقل کړی دی چې هغه فرمایلي دي : «من لعب بالنرد فقد عصى الله ورسوله» (موطاء امام مالک و ابوداود).

يعني : څوک چې د شطنج لوبه کوي پس هغه د الله او د هغه د رسول څخه سرغړونه وکړه.

قمار د الله تعالی د ذکر څخه د غافله کېدو ستر سبب بلل کېږي.
الله سبحانه وتعالی فرمایي: [وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى] (طه ۱۲۴).

ژباړه : او څوک چې زما له یادولو مخ واړوي د هغه لپاره به په دنیا کې تنگ ژوند وي او د قیامت په ورځ به یې روند را پاڅوو.

د قمار بار سزا تعزیر دی د مسلمانانو امام به هغه ته سزا ټاکي.

جاء في موسوعة الفقهية :

على وليّ الأمر العمل على منع المعاصي, ومنها الميسر, وعليه تعزير من ثبت عليه ذلك, لأنّ التّعزير إنّما يكون في كلّ معصية لا حدّ فيها, ولا كفّارة.

د قمار څخه گټلی مال خبیث او مردار دی ، د خبیث مال څخه د خلاصون لاره دا ده چې هغه به خپلو مالکانو ته سپارې که دا امکان ونه لري د گناه څخه د خلاصون په نیت به هغه پر فقیرانو ویشي.

جاء في الموسوعة الفقهية :

ما یکسبه المقامر هو کسب خبیث، وهو من المال الحرام مثل کسب المخادع والمقامر، والواجب في الكسب الخبيث تفریغ الدّمّة منه برده إلى أربابه إن علموا وإلا إلى الفقراء.

نهم بنسټ ، د احتکار حرمت :

د اسلامي معاملاتو او تجارت نهم بنسټ دا دی چې په راکړه ورکړه یا بیع کې احتکار حرام دی.

د احتکار تعریف :

احتکار دې ته وايي چې د قیمتونو د لوړوالي په هیله د خلکو د ضرورت وړ مواد ذخیره کړي او د سختې اړتیا او ضرورت څخه سوء استفاده وکړي او هغه پر خلکو باندې په لوړ قیمت و پلوري ، او د هغه ضرر عامو خلکو ورسپري.

د احتکار حرمت او د هغه گناه :

احتکار حرام دی او په اړه یې سخت وعید ذکر شوی دی.

رسول الله صلی الله علیه وسلم فرمایلي: «من احتکر فهو خاطئ» (المسلم).

یعنې: څوک چې احتکار کوي هغه گناهکار دی.

بل حدیث شریف کې راځي: «من احتکر علی المسلمین طعامهم ؛ ضربه الله بالإفلاس والجدام» (ابن ماجه - عمدة التفسیر ۱/ ۳۳۴ راوی عمر بن الخطاب بالسناد صحیح).

یعنې: څوک چې پر مسلمانانو باندې د خوراک بندیز او احتکار لکوي ، الله (جل جلاله) به یې د جذام او افلاس په مرضونو ووهي.

وفي المستدرک أنه صلی الله علیه وسلم قال: «المحتکر ملعون»

او په مستدرک کې دا روایت هم راغلی چې محتکر ملعون دی (الله تعالی د رحمت څخه لرې).

په کومو موادو کې احتکار مینځته راځي :

د امام ابو یوسف رحمه الله او امام مالک رحمه الله په نزد په هر هغو اجناسو کې چې خلکو ته یې ضرر رسپري احتکار مینځ راځي هغه که د سوخت مواد وي ، لباس وي او حیوانات او غیره.. د اکثر و علماؤ قول همدا دی.

و ذهب أبو یوسف من الحنفیة إلى أن الاحتکار إنما یكون في کلّ ما أضر حبسه، سواء كان في الأقوات أم في غيرها، اعتمادًا على علة الحكم، وهي الضرر، فکلّ ما سبّب ضررًا فهو احتکار. وهذا أقرب إلى قول مالک. (الفقه الاسلامیة).

احتکار کله مینځه راځي :

احتکار د لاندې دريو شرطونو په صورت کې مینځته راځي.

اول: دا چې د احتکار جنس د هغه د اهل عيال د يو کال مصرف او تکفل نه زيات وي ،
ځکه دا جايز دی چې سړي د خپل کور د خرڅ د پاره د يو کال مواد ذخيره کړي.
دوهم: دا چې د احتکار اجناس په دې نيت ذخيره کړي تر څو قيمتونه لوړ شي او بيا يې
په گران قيمت و پلوري ، او د خلکو د سختې اړتيا او ضرورت څخه سوء استفاده وکړي.
درېم: دا چې احتکار هغه وخت مينځته راځي چې کله خلک احتکار شوي اجناس ته اړتيا
ولري لکه خوراكي مواد ، د سون مواد ، پوښاک او نور او هغه اجناس چې خلک هغې
ته ضرورت نه لري احتکار نه بلل کيږي ځکه خلکو ته يې ضرر نه رسيږي.
ځينې معاصر علماؤ بل شرط هم ور زياتوي چې دا ذخيره کول د اجناسو په نرخ باندې
تأثير و نه کړي او په بازار کې د اجناسو قلت را نشي چې دې ډول احتکار ته احتکار قلت
وايي :

وفيه يحتكر عدد قليل من المنتجين أو البائعين إنتاج سلعة معينة بحيث يمكنهم
التأثير في ارتفاع ثمنها. (مکتبه الاسلاميه)
د مطلب خلاصه : هر ډول اجناس چې د نرخونو د لوړوالي په نيت ذخيره شي او خلکو
ته يې ضرر رسيږي د ذخېرې په وجه د موادو کموالي او د نرخ جگوالي را مينځته کيږي د
احتکار حکم لري ، مگر که کوم اجناس خريداري شي او د شدت او ضرر وخت نه وي د
بيع او بازار د ښه والی د پاره وساتل شي باک نه لري په شرط ددې چې خلکو ته يې ضرر نه
وي په بازار او نرخ څه تأثير ونه لري.
په اوس عصر کې د احتکار نوي ډولونه:
په اوسني اقتصادي بازار کې لاندې درې ډوله عصري او مدرن احتکار رواج لري.
(الف) : شرکت قاضبه :

په تجارت کې د دوه يا څو کسانو کډون ته ويل کيږي ، داسې چې د هر يوه د پانگې
اندازه ټاکلې وي او په هماغه اندازه د کټې ونډه اخلي.
دا گډون کونکي د يو خاص تجارتي شي د ټولو پيداوارو او توليداتو ونډه او حصې
پخپله قبضه کې نيسي او د هغې خريداري کوي او بل چا ته د هغه د پېرودلو حق نه وي ،
چې له همدې امله د مربوطه تجارتي شي د توليد حد ، اندازه او د نرخ تعين د هغوی په
لاس کې وي او پخپله خوښه د هغه نرخ ټاکي او په دې توگه عام خلک لوت کوي.

دا که هر ډول مواد وي تیل ، خوراکي مواد او نور ، د احتکار ددې مډرن طریقې په وسیله مارکیټ پخپله قبضه کې نیسي چې په همدې وجه شرکت قابضه بلل کیږي.

(ب) ادماج :

دا د تجارتي وحدت یو شکل دی ، ادماج یو کولو یا یو شی په بل شي کې په هر اړخیز توګه مدغم کولو ته ویل کیږي ، داسې چې د احتکار په عرض د وارېداتو او یا تولیداتو د څو شرکتونو مالیکان پخپل مینځ کې تجارتي وحدت قائم کړي په بېلابېل ډول په تجارتي اجناسو کې ونډه نه لري بلکې ټول خپله پانګه سره ګډوي او تجارتي منابع هم یو شان او مشترک وي.

دوی د څو تجارتي اجناسو ولکه پخپل لاس کې نیسي او د هغه په وسیله د مارکیټ او بازار نرخ د هغوی په واک کې وي.

(ج) د قیمت وحدت :

د قیمت یوالی داسې چې د څو کمپنیو یا وارېدونکو تجاران په دې باندې متفق شي چې د تجارتي اجناسو نرخ به یو شان ټاکي او د دغه ټاکلي قیمت په ذریعه د مشریانو لوتول کوي چې دا هم د احتکار یوه نوې طریقه ده.

په هر صورت احتکار حرام ګناه کیږه ده ، که په هره طریقه وي او یا په هر څه کې وي. امام ابو یوسف رحمه الله وایي : کل ما اضر الناس حبسه فهو احتکار. یعني د هر هغه شي زیرمه کول احتکار دی چې ټولني او خلکو ته زیان رسوي که څه هم د زرو رایج الوقت سکو او د رختونو زیرمه کول وي ، د امام ابو یوسف قول ته د نړي زیاتره علماؤ ترجیح ورکړی ده.

و بالله توفیق

و صلی الله تعالی علی محمد صلی الله علیه وسلم .

آن لاین اسلامي لارښود

www.dawat610.com